

# The Kashmir Series Of Texts & Studies.

No. LXXVII.

## PARAMARATHACHARCHA OF ABHINAVAGUPTA

— 0: :0 —

With Vivarana by  
*Pt. Hara Bhatta Shastri*

Edited by  
Pandit Jagaddhar Zadoo, M.A., M.O.L., Shastri  
Superintendent Research, Museum and  
Archaeological Department,  
His Highness' Govt.  
J & K. Srinagar.

— :- ! :- —

Published under the authority of the Government of  
His Highness Rajarajeshwara Maharajadhiraj  
Sri Maharaja Harisinghji Bahadur  
G.C.S.I., G.C.I.E., K.C.V.O.; L.L.D.  
Maharaja of Jammu & Kashmir-

*Printed at  
The Krishna Printing Press,  
Kothi Bagh Srinagar,  
K a s h m i r .*

A.D. 1947



३२

कश्मीरसंस्कृतग्रन्थावलिः ।

ग्रन्थाङ्कः ७७

महामाहेश्वरश्रीअभिनवगुप्ताचार्यरचिता

**परमार्थचर्चा**

पं० हरभद्रशास्त्रिकृत विवरणोपेता ।

—[०]—

श्रीराजराजेश्वर — महाराजाधिराज — कश्मीरनरेन्द्र

श्रीहरिसिंहजीबहादुरोज्ञया

रिसर्च-कार्यालयाध्यक्ष-पण्डितजगद्धरजाडूशास्त्री

एम.ए., एम.ओ.एल., इत्येतैः

कार्यालयस्थैतरसंपादकपण्डितसहायेन

संशोधनादिसंस्करणोत्तरं

संपाद्य

कृष्णा-प्रिंटिंग प्रेस श्रीनगरे इति मुद्रणालये मुद्रापयित्वा

प्राकाश्यमुपनीता

—[०]—

श्रीनगर — कश्मीर.

संवत् २००४

खैस्ताब्दः १६४७

(अस्य ग्रन्थस्य मुद्रापणाद्यधिकाराः प्रोक्तमहाराजवर्यैः

स्वायत्तीकृताः सन्ति)



# श्रीपरमार्थचर्चा

विवरणोपेता ।



अभिनवरूपा शक्तिस्तद्गुप्तो यो महेश्वरो देवः ।

तदुभययामलरूपमभिनवगुप्तं शिवं वन्दे

इह खलु वन्द्याभिधानः श्रीमदाचार्याभिनवगुप्तप्रभुस्ती-  
त्रशक्तिपातपवित्रितहृदयानां जनानां हृत्सु त्रिकशास्त्ररह-  
स्यार्थसंप्रदायं संचिक्रामयिषुः शाम्भवोपायक्रमगर्भिण्या  
परमार्थचर्चाख्यया सप्तश्लोक्या परभैरवसमावेशमुन्मील-  
यन् परमार्थचर्चां विरचयामास । तत्र संविद्धन एक  
एव चिदब्धिः परमेश्वरोऽन्तर्बहिः पारिपूर्णैर्न समुच्छलत्त-  
त्तदनन्तविश्वलहरीनिर्भरः पूर्णाहंविमर्शमयचिच्चमत्कार-  
शालिनि स्वमहिम्न्येवावस्थितः , न ततो मनागपि सङ्को-  
चरुलना भिन्नवेद्यवेदकाद्यात्मा त्रैकालिकी बाह्यत्वेन समु-  
देतीति । अथच स एवानन्दघनतया समुच्छलत्स्वभावः  
स्वेच्छयैव स्वसादेव निरुपादानसहकारिकारणादिसंभारं

विश्वक्रीडामुद्भिभासयिष्यन् स्वस्वातन्त्र्येण शुद्धाशुद्धविमि-  
श्ररूपाणि परस्परापोहनेनावभासमानानि मातृमेयादीनि  
तत्सम्बन्धांश्च कार्यकारणभाववैचित्र्यादीन् दर्पणप्रतिबिम्ब-  
वदनतिरिक्तानप्यतिरिक्ततया निर्भासयति स्वात्मन्येव  
देशकालाद्युपहितान् । निर्भासितानां च तेषां कालाद्यक-  
लितः स एव पारमार्थिकस्वभाव इति वस्तुतो न किञ्चित्  
सृज्यते स्थाप्यते संहियते वेति । आनन्दघनश्चिदाकाश  
एव पूर्णपूर्णतरस्तथातथाघूर्णमानश्चकास्तोति षडर्धशा-  
स्त्रसंप्रदायः । अत्रैव वादिनो विव्रुवते, कथं चिदात्मा  
महेश्वरोऽन्तःस्थितं भावजातं स्वात्मनः सकाशात् स्वेच्छया  
बाह्यत्वेनाभासयन् बहिर्भूतमपि स्वात्मन्येव भासयेत् तथा-  
भासमानानामपि भावानां कथं स एवात्मा इत्येतत्सर्वं  
विप्रतिपिद्धमालक्ष्यते इति एवं शङ्कमानानां प्रतिपत्तिणां  
शङ्कां निरसितुं परमार्थश्चर्च्यते ॥

तत्र चिदात्मनि महेश्वरे सर्वोऽयं लोकव्यवहारो विश्रान्त  
इत्येतावत्कथं प्रत्येयतामियादित्याशङ्क्याह-

अर्केन्दुदीपाद्यवभासभिन्नं

नाभात्यतिव्याप्ततया ततश्च ।

प्रकाशरूपं तदियत्प्रकाश

प्रकाशतोरूपा व्यवहार एव ॥१॥

इह तावद्घटादिरर्थः संविदो भिन्नत्वेन प्रकाशयितु  
न शक्नुयात् संविदात्मत्वे तथा सोऽवभासेत । यद्यर्था-

नामर्थरूत्वमेव प्रकाशमानत्वं नान्यत् तद्व्यतिरिवतं तजज्ञानोदयात्प्रागिव ज्ञानोदयेऽपि न ज्ञायेत, स्वात्मन्यपि वा सोऽर्थो न व्यवस्थाप्येत अन्तरेण संवित्प्रकाशप्रसादं तद्व्यवस्थाया अनुपपत्तेरिति सर्वव्यवहार उच्छिद्येत । वेद्यधर्मत्वेऽपि प्रकाशस्य प्रमातृधर्मत्वं दुरुपपादं समर्थयितुं वीजाङ्कुरवत्प्रमातृरर्थरूपप्रकाशस्य कारणात्वे लब्धार्थाकाप्रकाशतायां तदनपेक्षणात् प्रमातृलग्नता नोपपत्त्या घटते । तस्मात्प्राग्वद् दोषः प्रसज्येत । अर्थाद्भिन्नस्य प्रकाशस्य तत्सम्बन्धिता च कथं युज्येत स स्वयमप्रकाशात्मतया अप्राप्तस्वात्मलाभः कथं परं संबन्धीयात् सर्वथार्थतत्संविदोभिन्नतायां मुक्तदोषप्रणवतेः । तस्मादिदं सिध्यति यद्घटादेः स्वरूपं संविदभिन्नत्वमिति । अतो विश्वमिदं भवजोतं संवित्प्रकाशलग्नमेव तदनधिकवृत्ति अवभासते । मायाप्रमातुः करणानुग्राहकोऽर्कादिप्रकाशोऽपि जडभवाशिसादृश्यात् पृथग्भातुं नालं संविदमवलम्ब्यैव तत्प्रकाशनात् । सर्वव्यापकत्वान्न केवलं भावमेवावभासन्ती संविद्यावत्सदा असंभाव्यमानसत्ताकस्य खपुष्पादेरभावस्यापि जीवितप्रदत्वाद्विषयतां विधत्ते इत्याशयेनोक्तं 'अर्केन्द्रित्यादि' । ततश्च संविदात्मकचित्प्रकाशमाश्रित्यैव भासमानं तदर्कादि चित्प्रकाशात्मकं न ततो मनाडमात्रं भिद्यते । कथं तर्हि ग्राह्यग्राहकात्मा व्यवहार इत्यत आह - येयं चिदात्मनो मायाशक्त्या परस्परं वेद्या वेदकाश्च, वेदकाच्चान्यन्यं

वेद्याश्च इयन्तोऽसंख्यो विभेदिताः तद्भावाख्यो, स सं-  
वृत्तिसत्यतया व्यवहार एव मायाप्रमात्रपेक्षया भेदैकप्राणो  
भासते । अविच्छिन्नप्रमातुः पुनः सर्वं स्वात्मकल्पतया  
महामन्त्रात्मकमेव चकास्तीति भावः ॥१॥

नतु तावदमी विश्वे भावाः संविदि विश्रान्ता भ-  
वन्तु कथं तदैकात्म्यं ते समापद्येरन्, कुतश्च व्यतिरिक्त-  
तया भासमानाः संविदं न भेदयेयुरपि इत्याशंक्योह-

ज्ञानाद्विभिन्नो नहि कश्चिदर्थ-

स्तत्तत्कृतः संविदि नास्ति भेदः ।

स्वयं प्रकाशाच्छतमैकधोमि

प्रातिस्विकी नापि विभेदिता स्याम् ॥२॥

यतोऽर्थाः संविद्विश्रान्ता एव प्रकाशन्ते ततस्ते संविदो  
न विभिद्यन्ते, तेषां प्रकाशमानत्वमेव संविदभिन्नत्वं,  
संविदेव प्रकाशः संविन्माहात्म्यादेव मायीयप्रमातृभावकल्प-  
नोन्मीलनार्या भावाः संवित्प्रकाशादतिरिक्ता इव प्रकाशन्ते  
च, प्रकाशमानाश्च ते अनुज्झितसंवित्तादात्म्या अपि  
विच्छिन्नतया बहिरपि भान्ति । तस्मात्संवित्प्रकाशानति -  
रिक्तवृत्तय इति सिद्धम् । त्यक्तसंविदैकात्म्या हि प्रकाशाद्-  
भिद्यमाना अप्रकाशतामापन्ना न कदाचिद् भासेरन् इति  
लोकव्यवहारः सर्वः क्रयविक्रयाद्यात्मा विनश्येत् । नच तथा,  
अतः प्रकाश एव स्वातन्त्र्येण तथातथा भाववैचित्र्येण  
प्रकाशते इत्याशयत उक्तम्—'ज्ञानाद्विभिन्नो नहि कश्चिदर्थः



इति । नन्वेव तथापि वेद्याः स्वमहिम्ना संविदं विभिन्दन्तु  
घटसंविदसौ पटसंविदियमित्यादिनेत्याशंक्याह— 'तत्तदिति,  
नच भावैः क्रियमाणः संविदि भेद उपपद्यते, भावा हि सं-  
विदो भिन्नत्वेनाप्रकाशमानाः स्वसत्तां नोपलभेरन् । कथं  
पुनः स्वजोवितस्थानीयां संविदं विभेत्तुमुद्यञ्जीरन्, अतस्ते  
संविदैकात्म्यभाजस्तदन्तर्मग्ना एव । यदि स्वात्मनि भिद्यमान-  
त्वं सहेरन् तत्संविद्धेदिनः संभाव्येरन् । ते तु तत्कर्तुमसमर्था  
एव । अथ भावानां स्वसंवेदनेन क्रियमाणे भेदेऽभ्युपगम्यमाने  
स्फुटमन्योन्याश्रयदोषापातः । यावतः परस्परं भावतत्संवेद-  
नयोर्वैविक्येन अवस्थित्यभावात् । मूर्तिक्रियावैचित्र्येणोद्भोसितौ  
देशकालावपि वेद्यान्तर्गतौ प्रकाशैकात्म्यमुखप्रेक्षित्वात् कथं-  
कारं प्रकाशं विभिन्ताम् । सर्वं भावजातं प्रकाशाभिन्नं प्र-  
काशमोनत्वान् । नहि तद्भिन्नस्याप्रकाशरूपस्य प्रकाशमानत्वं  
युक्तं विप्रतिषिद्धत्वादिति बहुशः प्रोक्तम्, अतो देशाद्युपाधिरपि  
चित्प्रकाशाभिन्नं भावजातं न जातुचिद्विभिन्द्यात् इति  
वेद्यवत्कालादिरपि न प्रकाशस्य भेदकृत् । ननु मा वेद्या वि-  
भिन्दन् संविदस्तु संविदन्तरात् तद्भवेदेव भेद इत्याशंक्याह-  
'स्वयमिति' । अस्यां संविदि प्रतिवस्तु संविदन्तरेण कृता  
विभेदिता न भवेत्, यतः प्रकाशैकरूपा संवित् तस्या घटादि-  
संविदन्तरमवलम्ब्य भेदव्यवहारे संवृतिबुद्ध्या स्वीक्रियमा-  
णेऽपि एकतरत्राप्रकाशरूपत्वमापतेत् इत्यसंविद्रूपतया न कि-  
ञ्चित् स्यात्, प्रकाशैकरूपतया अविभेदिनि तस्मिन्संविदेकमय-

त्वमेव, परिमितप्रमातृपदे तु मायाशक्त्या केवलं भिन्न-  
 तथा भासमानोऽयं स्वरूपभेदो भवन्नपि प्ररोहं न याति  
 प्रकाशैकरूपत्वात् इति, तस्माद्विश्वं तावदिदं संविद्येव विश्रा-  
 न्तम् । ननु येयं संविन्मूर्धाभिषिक्ततया प्रधानीक्रियते सा  
 शान्तब्रह्मवदौदासीन्यमवलम्बमाना कथं विश्वमाभासयेत् कथं  
 च तद्विश्रान्तिस्थानं भवितुमर्हा इत्याशंकां विशेषणद्वारेणापा-  
 कुर्वन्नाह-स्वयं प्रकाशेति, सा हि संवित्स्वयं प्रकाशा परप्रका-  
 शमुखाधीनत्वाभावात् स्वप्रकाशा, स्वप्रकाशत्वमेवाजडत्वं  
 यन्माहात्म्याद्देववर्गं प्रकाशैक्यतया भासयन्ती स्वानन्दरस-  
 चमत्कारपूर्णतामेति इत्यतः सा सविमर्शा, विमर्शवैधुर्ये तु  
 जडत्वप्रसक्तेः स्वविश्रान्तिशून्या कथं परं विश्रामयितुं शक्नु-  
 यात् । अतः संविन्मयस्य परमेश्वरस्य विमर्श एव समवेतेच्छा-  
 शक्तिपर्यायो रुद्रक्षेत्रज्ञादीन् प्रमातृवर्गान् नीलसुखादि-  
 प्रमेयनिचयांश्चावभासयति तथा निर्भासितानपि तान् सं-  
 विन्मये प्रकाश एव विश्रान्तान्करोतीत्यर्थः । नन्वेवं स प्रका-  
 शो विश्वाधारत्वे सति विश्वस्माद्भिन्न एव कथं न भायादि-  
 त्याशंक्याह—‘अच्छतमेति’ । अच्छाच्छतरयोर्दर्पणस्फटिकयो-  
 रच्छतमत्वं नास्ति यतो दर्पणस्यैकपांश्वं प्रतिबिम्बितस्य स्फ-  
 टिकस्यापि सर्वतः संक्रान्तविम्बस्य स्वं रूपमपि पृथक् प्रथते  
 संवित्प्रकाशस्य तु एतदेवात्यन्तनैर्मल्यं यद्विश्वप्रतिबिम्बनिर्भा-  
 सनेऽपि स्वाकारस्यानवभासनं नचैवमनवभासने प्रकाशता-  
 मुज्जेत् इत्याह—‘एकधाम्नीति’ । मुख्यप्रकाशायामित्यर्थः ।

प्रकाशतात्यागे हि तृणमात्रस्यापि अप्रकाशमोनत्वमापतेदिति भावः एवं सर्वे भावाः स्वात्मनि प्रकाशातिरिक्ते अस्त-  
त्कल्पाः अतः संवित्प्रकाश एव स्वतन्त्रः स्वेच्छयैव  
स्वान्तःस्थितान् विश्वान् भावानुन्मीलय बहिर्भासितानपि  
तानन्तःस्थानेवाभासयन् तत्तदात्मत्वेन स्फुरतीत्यर्थः ॥२॥

ननु भावा इमे वैचित्र्येण भासमानाः कथमपह्नूयेरन्-  
यावता तथावभासमानानां शिव एवात्मा इत्युक्ति कः प्रतीयात्  
भावा हि भेदाभासनेन व्याप्ताः प्रकाशन्ते । शिवात्मकत्वं तु  
तेषां तद्विरोधिनैकरूपत्वेन व्याप्तं भाति, तस्मादिमे भावासुग  
पदेकात्मानोऽनेकात्मानश्च कथमित्याशंक्याह—

इत्थं स्वसंविद्धन एक एव

शिवः स विश्वस्य परः प्रकाशः ।

तत्रापि भात्येव विचित्रशक्तौ

ग्राह्यग्रहीतृप्रविभागभेदः ॥३॥

इत्थं प्रकाशानैकरूपायां संविदि अभिन्नवेद्यराशिना  
असंभाव्यमानभेदात्मना प्रकारेण स्वसंविद्धनः शिव एवैको  
मुख्यः सदाशिवादेर्भूमिपर्यन्तस्य स्वात्मकल्पस्य विश्वस्य  
प्रकाशस्तत्स्वरूपभूतः स एव हि नीलादिकमर्थजातमत्यक्तनी-  
लादिभावमपि प्रकाशयन् प्रकाशाभेदमयतां प्रापयति, नीलाद-  
यो हि अत्यक्तस्वभावा एव चेत्यमानाः सन्तः संविदभेदमया  
एव । एतदेव संविद्धनात्मनः शिवस्य शिवत्वं यद्वैश्वरूप्ये  
णावभासमानत्वेऽपि प्रकाशस्वभावादप्रचयावः विश्वस्फुरणस्य

संविन्मरीचिकल्पत्वात् चित्कचनमयत्वम् चिद्व्यतिरिक्तस्य अप्रकाशमयतया न कदाचिद्भानं संभवेत्, अत एव सैन्धवघनवदन्तर्बहिः पूर्णतया एकैव संविदानन्दातिशयेनोच्छ्रलन्ती विश्वं विस्फुरतीत्यर्थः । नन्वेवं शिवैकात्मत्वेऽपि कथमनेकात्मतया विश्वाभास इत्याशङ्क्याह—‘तत्रापोति’ । संवित्रप्रकाशैकात्मत्वावभासेऽपि परमेश्वरस्य मुख्या स्वस्वातन्त्र्यशक्तिमवलम्ब्य निमितीकृत्य च मन्त्रमहेश्वरादिप्रमात्रपेक्षया तदुचितप्रमेयभेदप्रमेदो विचित्रो भात्येव नच न भातीत्यर्थः । तस्यामेव मुख्यशक्तौ शत्यन्तराणामसंख्यानामन्तर्भावः । एतदेव स्वाच्छ्रद्धं भगवतो यत्संविद्घनात्मक एव भवन् ग्रहीतृग्राह्यात्मना विविधरूपेण संविद्रूपादनतिरिक्तेनापि तदतिरिक्ततया भासमानेन वपुषा प्रकाशते विमृशते चेति सहहयसंचेत्यमिदम् मन्त्रमहेश्वरादीनां प्रमेयभेदः श्रोतन्त्रा लोकादिषु निर्गीतस्तत एव विवेच्यः, विस्तरभिया नेह वितन्यते । तदेवं युगयद्भावानामनेकधा भासमानानामेकात्मत्वमनेकात्मत्वं चान्तर्बहिः स्वातन्त्र्यशक्तिवशाद्घटते । तथा वैचित्र्याभासेऽपि पूर्णाहमकृत्रिमपरामर्शचमत्कारसारतया अभेदभूम्यवलम्बनं विजृम्भमानमेवेति ॥३॥

ननु विश्वमिदमीश्वरेच्छयैव यदि बहिरवभास्यते तदानीमेव स्वात्मन्येव भास्यत इति विरुद्धभेददुपलक्ष्यते, तथा हि स्वत्मनाविभेदेन भासमानस्यार्थस्य बहिर्निभासनं विरुध्यते नहि कश्चिदर्थोऽन्तर्भासमानस्तदानीमेव बहिर्भूतश्च भासि-

तुमुपपद्यते घट इव गृहान्तभूर्तरचेति किमेतदित्याशं-  
क्याह-

भेदः स चायं न ततो विभिन्नः

स्वच्छन्दमुस्वच्छतमैकधाम्नः ।

प्रासादहस्त्यश्चपयोदसिन्धु-

गिर्यादियद्वन्मणिदर्पणादेः ॥४॥

सोऽयं प्रमातृप्रमेयादीनां भेदोपभेदवैचित्र्योन्मील-  
नात्मा भेदोऽपि ततो बोधात्मनो भैरवस्वरूपोद्विभिन्नो  
नास्ति, भेदप्रकाशनमपि संविदन्तःस्थितमेव बहिरपि  
तत्स्वातन्त्र्याद् घटते मनागपि ततो भिन्नत्वेन परित्यक्त-  
संविदभेदं न स्फुरितुमुत्सहते । ननु भासते च विश्व-  
मिदं संविदेकात्मकं चेति कथं संगच्छतामित्याशंकापास-  
नाय विशिनष्टि- 'स्वच्छन्देति' । इदमेव स्वाच्छन्द्यमप्र-  
तिहतेच्छत्वं यद्विन्नतया भासमानत्वेऽपि वस्तुतोऽग्ने-  
दात्मना स्वात्मनोऽनधिकवृत्त्या निर्भासनम् । सेयं भग-  
वतः पराशक्तिर्यया प्रकाशपरमार्था निखिला भावाः  
पूर्णाहंविमर्शसारतया संविन्मयस्वात्मरूपा आभासन्ते ।  
नन्वेवं स्वात्मानधिकवृत्त्या भान्तोऽपि भावाः कथमधि-  
क्येनेव प्रकाशन्त इत्यत आह- 'मुस्वच्छतमेति' ।  
अत्यन्तनिर्मलादित्यर्थः । तत एवानधिकमपि विश्वम-  
धिकमिव भाति मुस्वच्छतमत्वस्यैवेदं माहात्म्यं, वस्तुतो  
विश्वं नाम न किञ्चिद्विन्नं वस्तु, न कदाचित्सृष्टं सृज्यते

संक्षिप्यते वा केवलं स्वैश्वर्यातिशयतः शिव एव तथा  
 तथाऽऽभासपरमार्थेन स्वेच्छोद्भामितवेद्यवर्गेण परितो  
 विजृम्भमाणः स्वात्मानमानन्दरसनिर्भरं रमयतीति भावः,  
 तथा 'एक धाम्न इति' सर्वविश्रान्तिस्थानत्वादानुपचरितप्रति-  
 ष्टात्मन इत्यर्थः । एतदेव दृष्टान्तद्वारा हृदयङ्गमीकरोति  
 यथा मणिदर्पणादेः स्वच्छवस्तुनः सकाशात्प्रसादादय-  
 स्तद्गताश्च अवयवावयवविभावाधाराधेयभावप्रभृतयः  
 सर्वे व्यवहारा विचित्रा मनाङ्गमात्रमपि ततो न भिन्ना  
 अविद्यमानप्रातिस्विकस्वरूपाधिक्या अपि परस्परस्व-  
 रूपवैचित्र्यवैचित्तयेन तदधिकेनेवाभासन्ते इति । स्व-  
 च्छत्वमेतदेव दर्पणादेर्यन् भिन्नदेशकालोद्युपहितं ग्रामन-  
 दीपर्वतादिकं विम्बोभिमतं स्वात्मनि प्रतिविम्बितत्वेऽपि  
 स्वरूपमतिरोधाय तथात्वेन दर्शयितुं योग्यतया प्रति-  
 विम्बप्रहणमहिष्णुत्वमिति ॥४॥

ननु दर्पणादेः प्रतिविम्बावभासित्वे व्यतिरिक्तस्य  
 प्रकृसिद्धस्य विम्बस्यापेक्षा अवश्यंभाविनी, विना  
 विम्बं प्रतिविम्बं दर्शयितुमसमर्थत्वादेवं चिदात्मापि स्व-  
 स्मिन् प्रतिविम्बरूपं विश्वमाभासयन् नूनं स्वस्माद्भिन्नमेव  
 प्रतिविम्बार्पकं विम्बमपेक्षेतेति, कतमत्तद्विम्बं प्राग्लब्ध-  
 सत्ताकं प्रमाणसिद्धं स्यादिशंक्याह—

आदर्शकुक्षौ प्रतिविम्बकारि

समर्पकं स्याद्यदि मानसिद्धम् ।

सुस्वच्छसंविन्मुकुरान्तराले

भावेषु हेत्वन्तरमस्ति नान्यत् ॥५॥

यदि प्रत्यक्षादिना प्रमाणेन निर्मले दर्पणेऽन्तः-  
हस्त्यश्चपुरुषनदीनगरादीनां प्रतिफलिताभासानां प्रतिबिम्ब-  
करणहेतुः बाह्यं वस्तु समर्पकं प्रति बिम्बं ददत् बिम्बं  
सर्वत्र सर्वैः प्रमातृभिः परिदृश्यते, तथापि अत्यन्तनिर्म-  
ले संविदर्पणमध्ये विमर्शस्वातन्त्र्ययोगिनि भावेषु प्रति-  
बिम्बायमानेषु नास्ति पृथङ्निमित्तान्तरं प्रतिबिम्बार्पकं  
कारणं यद्दशाज्जगन्निर्भास्येत । विनैव बिम्बादिहेत्वन्तरं  
स्वविमर्शबलयोगात् स्वच्छन्दः संविन्मयो भगवान् स्वात्म-  
न्येव स्वेच्छयैव विश्वमुन्मोलयतीति रहस्यार्थः । नतु  
द्वैतनय इव परमाणुकर्मादि जगदुत्पादे भिन्ननिमित्तादि-  
कमन्वेष्यम् । शान्तब्रह्मवादिवन्मलमायादि परिकल्प्यम्,  
एतदेव संविन्मुकुरस्य जडबाह्यदर्पणाद्वैलक्षण्यमजडत्वापो-  
दकं स्वाच्छद्यं नाम यत् तथातथा भासमानमात्मानं  
विमृशन्नेवातिरिक्तत्वानुभयात्मनापि स्ववपुषा सर्वदा भा-  
त्येव, दर्पणस्तु तथात्वविमर्शशून्यत्वाज्जड एवेत्यतः  
प्रथमानमपि जगन्न बहिः सृष्टमन्तःस्थमेव चिद्बृहदया-  
यमानं सारं पूर्णतामावहतीति भावः ॥५॥

नतु परमेश्वरस्य स्वात्मन्यभेदेनान्तःस्थितं वेद्यवेदक-  
भावजातं बहिर्विसृष्टमवभासयितुं च किमितीच्छा जा-  
यते, चेत् जायते किं सप्रयोजनं निष्प्रयोजनं वा । नाद्यः

नित्यतृप्तस्य निराकाङ्क्षत्वात्, द्वितीये पुनरिच्छोत्पादा-  
भ्युपगमे सदैव बहिर्जगदवभासनं स्यात् न कदाचिद्वा  
तत्रापि विवर्तादिरूपं विश्वं प्रतिभासेतेत्याशंक्याह—

संविद्घनस्तेन परस्त्वमेव

त्वय्येव विश्वानि चक्रामति द्राक् ।

स्फुरन्ति च त्वन्महसः प्रभावात्

त्वमेव चैषां परमेश कर्ता ॥६॥

तेन सविमर्शतालक्षणेन हेतुना हे परमेश ! त्वमे-  
वान्तर्बहिः स्वात्ममयेन विश्वेन परः पूर्णः संविद्घनः  
असंविद्रूपस्य वृत्तिरिक्तस्याभावादित्यतस्त्वतो बहिर्न कि-  
ञ्चिद्विसृज्यते दृष्टप्रत्ययोऽयं यत्स्वप्नसंकल्पनिर्माणादौ  
स्वसंविद् एव निरतिशयैश्वर्यवशादुपादानादिसामग्र्यपेक्षा-  
विहीनमेव तत्तदपरिमेयानां अन्तर्व्यवस्थितभावरोशीनां  
बहिष्क्रियायां विजृम्भमाणायामनतिरेकितयावलोकनमिति  
न किमपि स्वतन्त्रे भगवति अप्रत्ये प्रत्युत स्वा-  
नुभवत्राहस्य कल्पनमेवाविश्वास्यमिति सहृदयवेद्यम् ।  
स्वतन्त्रत्वादेव निष्कारणं जगत्सिसृक्षायां नित्यप्रवृत्तो  
महेश्वरः सदैव पञ्चकृत्यकरणशीलः, तस्याप्रतिहतेच्छस्य  
स्वाच्छन्द्यं न केनापि निरोद्धुं शक्यं प्रतिक्षेप्तुं वा ।  
स स्वेच्छयैव स्वरूपगोपनात्मिकां क्रीडामुल्लिलासयिषुः  
संविन्मयानेव वेद्यवेदकात्मभावरोशीन् प्रति कृत्यानि  
करोति । मोयाप्रमातृभावग्रहणेनापि जगन्नाट्यावभासनकारी



पुनरपि निष्कारणमेव स्वात्मानं स्वशाक्तवीर्यप्रथनेन विगतबन्धनं विधत्ते । नच बन्धने मायाद्यावरणं निमित्तं कल्प्यम्, तदावरणे तस्य स्वनाशापत्तेः । स्वशक्तिविकासाख्ये बन्धनध्वंसेऽपि शक्तिपातं विना अन्यस्य वैराग्यादेः कारणान्तरस्य अनवस्थापातादिदोषादित्यतः पञ्चानां कृत्यानामुपलक्षणं तावत्सृष्टिस्थिती आह— 'विश्वानि चकासतीति' । त्वय्येव संविद्धने विश्वानि रूपाद्यात्मकानि जगन्ति द्रागक्रममेव चकासति तवैव ज्ञानक्रियात्मनो महसः प्रभावादैश्वर्यात् स्फुरन्ति च, चकारात् त्वय्येव लीयन्ते अर्थात्संविद् एवोदेत्य तत्रैव प्रतिविम्बितं तदभिन्नप्रकाशात्मकं विश्वं स्वात्ममयमेवेत्यर्थः । अत एवैषां जगतां त्वमेव कर्ता, एतदेव कर्तृत्वं यदलौकिककार्यकारणभावेन उपादानादिकारणं विना विश्ववैचित्र्यावभासनं, तदन्येषां नियतिशक्तिनियन्त्रितानां मायातत्त्वावस्थितानां ब्रह्मविष्णवादीनां नियतस्वस्वकृत्यानामसंभाव्यमेव । अत एव जगत्सर्जने मायाप्रकृत्यादेः कारणाभिमतस्य चित्स्वरूपाद् भेदाभेदविकल्पैरुपहतत्वात् कारणत्वं नोपपद्यते अतो विवर्तादिमयं जगन्न भवेत् । यदाहुराचार्याभिनवगुप्तपादाः—'विवर्तो ह्यसत्यरूपनिर्भासात्मा' इत्युक्तं, निर्भासते चासत्यं चेति कथं इति तु न चिन्तितम् । परिणामे तु रूपान्तरं तिरोभवति

रूपान्तरं च प्रादुर्भवति इत्युक्तम् ।  
 प्रकाशस्य तु रूपान्तराभावात् तत्तिरोधाने स्यादा-  
 न्ध्यम् अप्रकाशश्च प्रादुर्भवन्नैव प्रकाशेत इत्युभय-  
 थापि सुप्तं जगत्स्यादिति न पर्यालोचितम् ।  
 प्रतिबिम्बवादे च स्वच्छतापात्रं संवेदनस्य न स्वात-  
 न्त्र्यमिति तत्समर्पकवस्त्वन्तरपर्येषणा कर्तव्या । अविद्या  
 चानिर्वाच्या वैचित्र्यं चाधत्ते इति व्याहृतम् ।  
 पारमेश्वरी शक्तिरेवेयमिति तु हृदयावर्जकः क्रमः ।  
 तस्मादनपह्ववीशः प्रकाशविमर्शात्मा संवित्स्वभावः प-  
 रमशिवो भगवान् स्वातन्त्र्यादेव रुद्रादिस्थावरान्तप्रमा-  
 तृरूपतया नोलसुखादि प्रमेयरूपतया च अनतिरिक्त-  
 याष्वातिरिक्तयेव स्वरूपानाच्छादिकया संविद्रूपानान्तरीयक-  
 स्वातन्त्र्यमहिम्ना प्रकाशते इत्ययं स्वातन्त्र्यवादः प्री-  
 न्मीलित इति ॥६॥

एवमुक्तरूपमेव स्वात्मानं मायाप्रमातृताप्रह्वीभावेन  
 समुत्कर्षयन्नुपसंहरति —  
 इत्थं स्वसंवेदनमादिसिद्ध-

मसाध्यमात्मानमनीशमीशम् ।

स्वशक्तिसंपूर्णमदेशकालं

नित्यं विभुं भैरवनाथमीडे ॥७॥

इत्थमुक्त्वाप्रकारं स्वमात्मानं स्वसंवेदनं स्वप्रका-  
 शमीडे तत्प्रवणतया देहादिप्रमातृताभिमाननिमज्जनेन

उन्मग्नसंविद्धनस्वरूपे समोविशामीत्यर्थः । ननु एता-  
दृगात्मा केन प्रमाणेन ज्ञातुं शक्य इत्याशंक्याह—  
‘आदिसिद्धमिति’ । सर्वेषां प्रमाणानां जीवितकल्पत्वान्न  
तत्र पूर्वसिद्धे परमेश्वरे प्रमाणोपयोगः । नच ता-  
र्किकोदय ईश्वरसिद्धिं कुर्वन्तोऽपि सोधयितुं शक्नुयुः,  
नित्यानवच्छिन्नप्रकाशस्वभावे तत्र उत्पादज्ञप्तिव्या-  
पारानुपपत्तेः । प्रमोतापि देहादिः स्वयं जडः कथ-  
मजडं प्रतिष्ठापयेत् । संविन्मात्रोऽपि स्वातन्त्र्यवैकल्या-  
ज्जडपक्ष्य एव । नचेश्वरं निषेद्धुं कश्चिच्छक्नुयात्  
निषेद्धुरपि स्वयं तत्स्वभावत्वात् प्रत्युत स्वाभावं  
व्याहरतः स्ववचनविरुद्धं स्वसत्त्वमेव ज्ञाप्येत इत्या-  
शगतोऽसोध्यमित्युक्तम् । ननु प्रसिद्धा एव ब्रह्माद्या  
ईश्वराः कथमप्रसिद्धमीश्वरमात्थेत्याशंक्याह— ‘अनीशमिति’  
ईश्वरान्तरानधीनमत एव ईशं स्वतन्त्रं ज्ञातृकर्तृत्वै-  
श्वर्यशालिनम् । ब्रह्माद्यास्त्वधरभूमिस्थास्तदीयैश्वर्य-  
कण्ठीश्वरीभूताः अस्वतन्त्रा एवेत्यर्थः । ‘आत्मानमिति’  
ननु परं स्वया समवेतया विश्वशक्तिक्रोडीकारिण्या  
मुख्यया स्वातन्त्र्यशक्त्या संपूर्णा अत एव देशका-  
लयोस्तन्निर्भासितयोरपि प्रागुक्तयुत्या संवित्प्रकाशा-  
धीनजीवितत्वात् संविदं विभेत्तुमशक्यत्वात् तत्कलना-  
विहीनमत एव ‘नित्यं’ । कालकलनारहितत्वाद् देशा-  
द्यपरिच्छिन्नत्वेन ‘विभुं’ । भरणारवणवमनस्वभावत्वात्

भैरवरूपं नाथं स्वामिनं विश्वभारतपूर्णाहिन्ताचमत्कार-  
 रशालिनं शिवस्वरूपमित्यर्थः । एवमस्य प्रकरणस्थ  
 तात्पर्यार्थः, यस्मात्संविद्घनात्स्वात्मन इदं विश्वमुदे-  
 ति तत्र विश्रान्तं प्रतिविम्बकल्पतया यदिच्छयैवाव-  
 भासते । यश्च तस्य प्रकाशमानस्यात्मा तेनाना-  
 वृतो यत् स्वातन्त्र्याद्यत्र चानधिकत्वेऽप्यधिकमिवेदं भाति  
 स एव परमार्थस्वभावोऽनुत्तरप्रकाशात्मा शिवोऽह-  
 मस्मि पूर्ण इति एवं शांभवोपायेन सहृदयाश्चिन्वन्तु  
 स्वात्मानमिति ॥७॥

एवमुक्तप्रकारायाः परमार्थचर्चाया अनवरत-  
 परामर्शनेन परशक्त्यनुपृहीताः स्वात्मपरमार्थमयीं त्रिज-  
 गतीं पश्यन्तो भैरवाम्नि नित्यसमाविष्टाः स्युरित्य-  
 व्यवहितां सद्यः कृतप्रप्तिं स्वसंविदितामोवेदयन्नाह—

सद्ब्रुत्तसप्तकमिदं गलितान्यचिन्ताः

सम्यक्स्मरन्ति हृदये परमार्थकामाः ।

ते भैरवीयपरधामं मुहुर्विशन्ति

जानन्ति च त्रिजगतीं परमार्थचर्चाम् ॥६॥

स्पष्टम् ॥६॥

इति श्रीमहामाहेश्वर-श्रीमदाचार्याभिनवगुप्तपाद-  
विरचितायाः परमार्थचर्चायाः प० हरभद्रशास्त्रिकृतं  
विवरणं समाप्तम् ॥

श्रीमताभिनवेनेमां रचितां पारमार्थिकीम् ।  
चर्चां स्वात्मसमावेशदायिनीं व्यवृणोद्धरः ॥  
श्रीशिवार्पणमस्तु ॥

